

مرد کا عورت کو اور عورت کا مرد کو میک اپ کرنا کیسا؟

دارالافتاء اہلسنت
Darul Ifta AhleSunnat



1

تاریخ: 23.12.2021

ریفرنس نمبر: SAR-7662

کیا فرماتے ہیں علمائے دین و مفتیان شرع متین اس مسئلہ کے بارے میں کہ بیوٹی پارلر میں غیر محرم مرد کا عورت کو اور عورت کا غیر محرم مرد کو تیار کرنا کیسا؟

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

غیر محرم یعنی اجنبی مرد و عورت کا ایک دوسرے کو تیار کرنا، میک اپ کرنا، سخت ناجائز و گناہ اور حرام ہے۔ مسئلہ کی تفصیل یہ ہے کہ اجنبی مرد و عورت کا ایک دوسرے کے میک اپ کرنے میں حد درجہ کی بد نگاہی و بے پردگی کرنا، کروانا اور بلا ضرورت ایک دوسرے کے بدن کو چھونا پایا جاتا ہے اور یہ بات ہر مسلمان جانتا ہے کہ شرم و حیا اسلام کی بنیادی تعلیم اور دین کا مرکزی شعبہ ہے، رسول پاک صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”الحياء من الايمان“ یعنی حیا ایمان سے ہے اور قرآن و حدیث میں واضح طور پر بد نگاہی اور بے پردگی سے منع کیا گیا ہے، اسی وجہ سے حکم شریعت یہ ہے کہ مرد، بلا ضرورت شرعیہ غیر محرم عورت کے چہرے کو نہ دیکھ سکتا ہے، نہ چھو سکتا ہے اور عورت کا سر کے بال، گلے، گردن، کلائی وغیرہ کا کوئی حصہ غیر محرم کے سامنے ظاہر کرنا یا ایسا باریک لباس پہن کر غیر محرم کے سامنے آنا، جس سے ان اعضا کا کوئی حصہ چمکے، یہ حرام ہے۔

اللہ پاک نے مردوں اور عورتوں کو نگاہیں نیچی رکھنے کا حکم دیتے ہوئے ارشاد فرمایا: ﴿قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ ذَلِكَ أَزْكَى لَهُمْ إِنَّ اللَّهَ خَبِيرٌ بِمَا يَصْنَعُونَ وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا وَ لِيُضْرَبْنَ بِخُرُوجِهِنَّ عَلَىٰ جُيُوبِهِنَّ﴾ ترجمہ کنز العرفان: ”مسلمان مردوں کو حکم دو کہ اپنی نگاہیں کچھ نیچی رکھیں اور اپنی شرمگاہوں کی حفاظت کریں، یہ ان کے لیے زیادہ پاکیزہ ہے، بیشک اللہ ان کے کاموں سے خبردار ہے اور مسلمان عورتوں کو حکم دو کہ وہ اپنی نگاہیں کچھ نیچی رکھیں اور اپنی پارسائی کی حفاظت کریں اور اپنی زینت نہ دکھائیں مگر جتنا (بدن کا حصہ) خود ہی ظاہر ہے اور وہ اپنے دوپٹے اپنے گریبانوں پر ڈالے رکھیں۔“

(پارہ 18، سورۃ النور، آیت 30، 31)

مذکورہ بالا آیت مبارکہ کے تحت امام ابو البرکات عبد اللہ بن احمد نسفی رَحْمَةُ اللهِ تَعَالَى عَلَيْهِ (سال وفات: 710ھ / 1310ء) لکھتے ہیں: ”الزينة ما تزينت به المرأة من حلي أو كحل أو خضاب والمعنى ولا يظهرن مواضع الزينة إذ إظهار عين الزينة وهي الحلبي ونحوه مباح فالمراد بها مواضعها أو إظهارها وهي في مواضعها لاظهار مواضعها لاظهار أعيانها ومواضعها الرأس والأذن والعنق والصدور والعضدان والذراع والساق... إلا ما جرت العادة والجملة على ظهوره وهو الوجه والكفان والقدمان ففي سترها حرج بين“ ترجمہ: زینت سے مراد وہ چیزیں ہیں جن کے ذریعے عورت سجتی سنورتی ہے، جیسے زیور، سرمہ اور (جائز) کلر وغیرہ اور چونکہ محض زینت کا سامان دکھانا مباح ہے، اس لیے آیت کا معنی یہ ہے کہ مسلمان عورتیں اپنے بدن کے وہ اعضا ظاہر نہ کریں جہاں زینت کرتی ہیں، جیسے سر، کان، گردن، سینہ، بازو، کہنیاں اور پنڈلیاں، البتہ بدن کے وہ اعضا جو عام طور پر ظاہر ہوتے ہیں، جیسے چہرہ، دونوں ہاتھ اور دونوں پاؤں، انہیں چھپانے میں چونکہ مشقت واضح ہے، اس لیے ان اعضا کو ظاہر کرنے میں حرج نہیں۔ (لیکن فی زمانہ چہرہ بھی چھپانا بھی ضروری ہے۔)

(تفسیر نسفی، سورۃ النور، آیت 31، جلد 2، صفحہ 500، مطبوعہ دار الکلم الطیب، بیروت) اور بے پردگی سے منع کرتے ہوئے اللہ پاک ارشاد فرماتا ہے: ﴿وَلَا تَبْرَجْنَ تَبَرُّجَ الْجَاهِلِيَّةِ الْأُولَى﴾ ترجمہ کنز العرفان: ”اور بے پردہ نہ رہو جیسے پہلی جاہلیت کی بے پردگی۔“ (پارہ 22، سورۃ الاحزاب، آیت 33) اس آیت کے تحت تفسیر صراط الجنان میں ہے: ”(ایک قول یہ ہے کہ) اگلی جاہلیت سے مراد اسلام سے پہلے کا زمانہ ہے، اس زمانے میں عورتیں اتراتی ہوئی نکلتی اور اپنی زینت اور محاسن کا اظہار کرتی تھیں، تاکہ غیر مرد انہیں دیکھیں، لباس ایسے پہنتی تھیں جن سے جسم کے اعضا اچھی طرح نہ ڈھکیں۔“

(تفسیر صراط الجنان، جلد 8، صفحہ 21، مطبوعہ مکتبۃ المدینہ، کراچی) شرعی پردہ نہ کرنے والی عورتوں کے بارے میں رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: ”صنفان من اهل النار لم ارهما: ... نساء كاسيات، عاريات، مميلات، مائلات، رءوسهن كاسنمة البخت المائلة، لا يدخلن الجنة ولا يجدن ريحها وان ريحها ليوجد من مسيرة كذا وكذا“ ترجمہ: دوزخیوں کی دو جماعتیں ایسی ہیں، جنہیں میں نے (اپنے زمانے میں) نہیں دیکھا۔ (میرے بعد والے زمانے میں ہوں گی، ایک جماعت) ایسی عورتیں ہوں گی، جو بظاہر کپڑے پہنے ہوئے ہوں گی، لیکن حقیقت میں بے لباس اور ننگی ہوں گی، بے حیائی کی طرف دوسروں کو مائل کرنے اور خود مائل ہونے والی ہوں گی، ان کے سر ایسے ہوں گے، جیسے بختی اونٹوں کی ڈھلکی ہوئی کوہانیں ہوں، یہ جنت میں داخل نہ ہوں گی اور نہ ہی اس کی خوشبو سونگھیں گی، حالانکہ جنت کی

خوشبو اتنی اتنی مسافت سے محسوس کی جائے گی۔

(صحیح المسلم، کتاب اللباس والزینة، باب النساء الکاسیات۔ الخ، جلد 2، صفحہ 213، مطبوعہ لاہور)

مذکورہ بالا حدیث پاک کے تحت علامہ علی قاری حنفی رَحْمَةُ اللهِ تَعَالَى عَلَيْهِ (سالِ وفات: 1014ھ / 1605ء) لکھتے

ہیں: ”یسترن بعض بدنهن ویکشفن بعضه اظهار الجمالهن و ابراز الکیمالهن وقیل: یلبسن ثوباً رقیقاً

یصف بدنهن وان کن کاسیات للثیاب عاریات فی الحقیقة“ ترجمہ: اس حدیث کا مطلب یہ ہے کہ وہ اپنے حسن

و جمال اور بدن کے کمال کو ظاہر کرنے کی غرض سے کچھ بدن چھپا کر رکھیں گی اور کچھ بدن کھول کر اور یہ بھی کہا گیا ہے کہ

وہ باریک کپڑے پہنیں گی، جس سے ان کا بدن جھلکے گا، اگرچہ یہ عورتیں بظاہر کپڑے پہنے ہوئے ہوں گی، لیکن حقیقت

میں بے لباس اور ننگی ہوں گی۔ (مرقاۃ المفاتیح شرح مشکوٰۃ المصابیح، جلد 7، صفحہ 77، مطبوعہ کوئٹہ)

عورت کا بدن چھپانے کی چیز ہے، چنانچہ جامع ترمذی میں ہے: ”عن عبد اللہ، عن النبی صلی اللہ علیہ

وسلم، قال: المرأة عورة“ ترجمہ: حضرت عبد اللہ بن مسعود رَضِيَ اللهُ تَعَالَى عَنْهُ بیان کرتے ہیں کہ نبی پاک صَلَّى اللهُ

تَعَالَى عَلَيْهِ وَآلِهِ وَسَلَّمَ نے ارشاد فرمایا: عورت (تمام کی تمام) چھپانے کی چیز ہے۔

(جامع الترمذی، ابواب الرضاع، باب ماجاء فی کراهیة الدخول علی المغیبات، جلد 1، صفحہ 351، مطبوعہ لاہور)

مردوں کو اجنبی عورتوں کے پاس جانے کی ممانعت کے متعلق حدیث پاک میں ہے: ”عن عقبہ بن عامر، أن

رسول اللہ صلی اللہ علیہ وسلم قال: ایاکم والدخول علی النساء“ ترجمہ: حضرت عقبہ بن عامر رَضِيَ اللهُ تَعَالَى

عَنْهُ بیان کرتے ہیں رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: اجنبی عورتوں کے پاس جانے سے بچو۔

(شعب الایمان، تحریم الفروج، جلد 7، صفحہ 309، مکتبۃ الرشد، الرياض)

اجنبیہ عورت کے بدن کو چھونے کی ممانعت کے متعلق حدیث پاک میں ہے: ”عن معقل بن یسار رضی اللہ

عنه قال: قال رسول اللہ صلی اللہ علیہ وسلم: لأن یطعن فی رأس أحدکم بمخیط من حدید خیر له من أن

یمس امرأة لاتحلّ له“ ترجمہ: حضرت معقل بن یسار رضی اللہ عنہ بیان کرتے ہیں کہ رسول اللہ صلی اللہ علیہ وسلم نے

ارشاد فرمایا تم میں سے کسی کے سر میں لوہے کی سوئی گھونپ دی جائے، تو یہ اس سے بہتر ہے کہ وہ ایسی عورت کو چھوئے جو

اس کے لیے حلال نہیں۔ (المعجم الکبیر، ابوالعلاء یزید بن عبد اللہ، جلد 20، صفحہ 211، مطبوعہ القاہرہ)

ملک العلماء علامہ کاسانی حنفی رَحْمَةُ اللهِ تَعَالَى عَلَيْهِ (سالِ وفات: 587ھ / 1191ء) لکھتے ہیں: ”أن حرمة مس عورة

الغیر فوق حرمة النظر، فتحريم النظر يدل علی تحريم المس بطریق الأولى“ ترجمہ: اجنبیہ عورت کو چھونے کی

حرمت دیکھنے کی حرمت سے زیادہ سخت ہے، تو اجنبیہ کو دیکھنا یہ چھونے کی حرمت پر بطریق اولیٰ دلالت کرتا ہے۔

(بدائع الصنائع، جلد 2، کتاب الصلاة، فصل فی کیفیتة الغسل، صفحہ 309، مطبوعہ کوئٹہ)

مرد کے اجنبیہ عورت کو دیکھنے کے متعلق علامہ برہان الدین مرغینانی رَحْمَةُ اللهِ تَعَالَى عَلَيْهِ (سال وفات: 593ھ / 1196ء) لکھتے ہیں: ”ولا يجوز ان ينظر الرجل الى الاجنبية“ ترجمہ: مرد کا اجنبی عورت کی طرف دیکھنا جائز نہیں ہے۔

(الهدایہ، کتاب الکراہیۃ، فصل فی الوطء والنظر والمس، جلد 4، صفحہ 368، مطبوعہ دار احیاء التراث العربی، بیروت) سیّدی اعلیٰ حضرت امام اہل سنت الشاہ امام احمد رضا خان رَحْمَةُ اللهِ تَعَالَى عَلَيْهِ لکھتے ہیں: ”بے پردہ بایں معنی کہ جن اعضاء کا چھپانا فرض ہے، ان میں سے کچھ کھلا ہو، جیسے سر کے بالوں کا کچھ حصہ یا گلے یا کلائی یا پیٹ یا پنڈلی کا کوئی جز، تو اس طور پر تو عورت کو غیر محرم کے سامنے جانا مطلقاً حرام ہے، خواہ وہ پیر ہو یا عالم یا عامی جو ان ہو، یا بوڑھا۔“

(فتاویٰ رضویہ، جلد 22، صفحہ 239، 240، مطبوعہ رضا فاؤنڈیشن، لاہور) ایک اور مقام پر امام اہل سنت رَحْمَةُ اللهِ تَعَالَى عَلَيْهِ لکھتے ہیں: ”لڑکیوں کا، اجنبی نوجوان لڑکوں کے سامنے بے پردہ رہنا بھی حرام۔“ (ملخصاً از فتاویٰ رضویہ، جلد 23، صفحہ 690، مطبوعہ رضا فاؤنڈیشن، لاہور) فی زمانہ عورت کا اجنبی مرد کے سامنے اپنا چہرہ چھپانا واجب ہونے کے متعلق حاشیہ ارشاد الساری میں النہایت فی شرح الہدایۃ کے حوالہ سے ہے: ”سدل الشیء علی وجہها واجب علیها، دلت المسئلۃ علی ان المرأۃ منہیۃ عن اظہار وجہها للاجانب بلا ضرورۃ ترجمہ: عورت کا اپنے چہرے پر کپڑا ڈالنا واجب ہے، یہ مسئلہ اس بات پر دلالت کرتا ہے کہ عورت کو بلا ضرورت اجنبی لوگوں کے سامنے اپنا چہرہ کھولنا منع ہے۔“

(حاشیۃ ارشاد الساری الی مناسک الملا علی القاری، فصل فی احرام المرأۃ، صفحہ 162، مطبوعہ مکہ) یونہی تنویر الابصار ودر مختار میں ہے: ”تمنع المرأۃ الشابۃ من کشف الوجہ بین رجال لخوف الفتنة“ ملتقطاً ترجمہ: فتنہ کے خوف کی وجہ سے جو ان عورت کا مردوں کے سامنے چہرہ کھولنا منع ہے۔

(تنویر الابصار ودر مختار، کتاب الصلاة، مطلب فی ستر العورۃ، جلد 2، صفحہ 97، مطبوعہ کوئٹہ) سیّدی اعلیٰ حضرت امام اہل سنت الشاہ امام احمد رضا خان رَحْمَةُ اللهِ تَعَالَى عَلَيْهِ (سال وفات: 1340ھ / 1921ء) لکھتے ہیں: ”اسی طرح رفتہ رفتہ حاملان شریعت و حکمائے امت نے حکم حجاب دیا اور چہرہ چھپانا کہ صدر اول میں واجب نہ تھا واجب کر دیا۔“ (فتاویٰ رضویہ، جلد 14، صفحہ 551، مطبوعہ رضا فاؤنڈیشن، لاہور)

والله اعلم عزوجل ورسوله اعلم صلى الله تعالى عليه وآله وسلم



کتبہ
مفتی محمد قاسم عطاری

18 جمادی الاولیٰ 1443ھ / 23 دسمبر 2021ء